



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

-----000-----

ກະຊວງການເງິນ

ເລກທີ 229/ກງ.

ນະຄອນຫຼວງວຽງຈັນ, ວັນ 21 OCT 2004

ວັງຮິວ

11/11/04

ບົດແນະນຳ

ກ່ຽວກັບລະບຽບການ

ການປະມູນ ຊື້ໄມ້ແລະເຄື່ອງປ່າຂອງດົງ

ນຳລັດໃນເຂດປ່າຜະລິດ ຢູ່ສະໜາມ II

ອີງຕາມ ຄຳສັ່ງຂອງນາຍົກລັດຖະມົນຕີ ສະບັບເລກທີ 25/ນຍ, ລົງວັນທີ 15/10/2004 ວ່າດ້ວຍການຄຸ້ມຄອງປ່າໄມ້ ແລະ ທຸລະກິດໄມ້ປະຈຳສົກປີ 2004-2005.  
ເພື່ອເຮັດໃຫ້ການປະມູນຊື້ໄມ້ ແລະ ເຄື່ອງປ່າຂອງດົງຢູ່ເຂດປ່າຜະລິດມີຄວາມເປັນລະບຽບຮຽບຮ້ອຍ, ມີລັກສະນະເປີດກວ້າງ, ສອດຄ່ອງກັບສະພາບເງື່ອນໄຂຄວາມເປັນຈິງ ແລະ ທັງຮັບປະກັນຜົນປະໂຫຍດທີ່ສົມເຫດສົມຜົນໃຫ້ແກ່ລັດ ແລະ ຜູ້ປະກອບການ.

ລັດຖະມົນຕີວ່າການກະຊວງການເງິນ ອອກລະບຽບ :

ພາກທີ I

ຫຼັກການລວມ

ມາດຕາ 1 : ຈຸດປະສົງ :

ລະບຽບການກ່ຽວກັບການປະມູນ ຊື້ໄມ້ ແລະ ແລະ ເຄື່ອງປ່າຂອງດົງ ນຳລັດ ສະບັບນີ້ ວາງອອກ ເພື່ອແນໃສ່ການ ກຳນົດຫຼັກການພື້ນຖານກ່ຽວກັບການປະມູນ, ເງື່ອນໄຂຂອງຜູ້ເຂົ້າຮ່ວມປະມູນ, ການຈັດຕັ້ງ ການປະມູນ ແລະ ວິທີການດຳເນີນການປະມູນ.

ມາດຕາ 2 : ເນື້ອໃນຂອງການຂາຍໄມ້ ແລະ ເຄື່ອງປ່າຂອງດົງ ແບບປະມູນ :

ການຂາຍໄມ້ ແລະ ເຄື່ອງປ່າຂອງດົງ ແມ່ນການນຳເອົາໄມ້, ແລະ ເຄື່ອງປ່າຂອງດົງ ຊຶ່ງລວມມີໄມ້ເປັນທ່ອນ, ກິ່ງງ່າໄມ້, ຕົ້ໄມ້ ແລະ ເຄື່ອງປ່າຂອງດົງຂະໜິດອື່ນໆ ມາສະເໜີຂາຍແບບເປີດກວ້າງຢູ່ສະໜາມ 2 ຕາມກົນໄກຕະຫຼາດ ໃຫ້ແກ່ບັນດາໂຮງງານເພື່ອຊອກຫາຜູ້ທີ່ໃຫ້ລາຄາສູງກວ່າແນໃສ່ຮັບປະກັນຜົນປະໂຫຍດສູງສຸດຂອງລັດ, ການປະມູນຂາຍໄມ້ ແລະ ເຄື່ອງປ່າຂອງດົງ ແມ່ນເຮັດ ຢ່າງເປີດເຜີຍກວ້າງຂວາງ ທັງນີ້ກໍ່

ເພື່ອເຮັດໃຫ້ຜູ້ປະມຸນມີອິດທິພົນ ເຂົ້າຮ່ວມແຂ່ງຂັນທາງດ້ານລາຄາ ແລະ ມີໂອກາດໄດ້ໄມ້ ແລະ ເຄື່ອງປ່າຂອງດົງ ຕອບສະໜອງໃຫ້ແກ່ໂຮງງານຂອງຕົນ.

ມາດຕາ 3 : ໄມ້, ແລະ ເຄື່ອງປ່າຂອງດົງ ທີ່ຈະນຳມາປະມຸນ :

- 3.1 ແມ່ນຕົ້ນໄມ້ແລະໄມ້ ທີ່ໄດ້ຜ່ານການສຳຫລວດກຳນົດເຂດ, ຂຶ້ນບັນຊີ ຫມາຍຕົ້ນ ແລະ ວັດແທກ ຈາກໜ່ວຍວິຊາການ ຂະແໜງການກະສິກຳ ແລະ ປ່າໄມ້ .
- 3.2 ແມ່ນເຄື່ອງປ່າຂອງດົງ ທີ່ນອນ ຢູ່ໃນຂອບເຂດ ປ່າຜະລິດຕ່າງໆ ທີ່ໄດ້ຮັບອະນຸມັດ ຈາກລັດຖະບານ.

ຖ້າວ່າ ເຂດການປະມຸນທາງກວ້າງໃຫຍ່ ແລະ ມີປະລິມານໄມ້ ແລະ ເຄື່ອງປ່າຂອງດົງ ຢ່າງຫຼວງຫຼາຍ ກໍອາດຈະແບ່ງ ເປັນຫຼາຍເຂດການປະມຸນ ຕາມຄວາມເໝາະສົມ.

## ພາກທີ II

### ວ່າດ້ວຍເງື່ອນໄຂຂອງຜູ້ເຂົ້າຮ່ວມປະມຸນ ແລະ ການສະເໜີເຂົ້າຮ່ວມການປະມຸນ

ມາດຕາ 4 : ເງື່ອນໄຂຕົ້ນຕໍຂອງຜູ້ເຂົ້າຮ່ວມການປະມຸນ :

- 4.1 ແມ່ນນັກລົງທຶນພາຍໃນ ຫຼື ຕ່າງປະເທດ ທີ່ມາລົງທຶນຢູ່ລາວ ກໍລ້ວນແຕ່ມີສິດເຂົ້າຮ່ວມການປະມຸນ ພາຍໃຕ້ເງື່ອນໄຂຕ່າງໆ ທີ່ໄດ້ກຳນົດໄວ້ ຢູ່ໃນລະບຽບການສະບັບນີ້.
- 4.2 ແມ່ນຜູ້ທີ່ມີໂຮງງານປຸງແຕ່ງໄມ້, ປຸງແຕ່ງຢາ, ປຸງແຕ່ງເຄື່ອງປ່າຂອງດົງ ເປັນຂອງຕົນເອງ ຫຼື ຜູ້ທີ່ໄດ້ເຂົ້າໂຮງງານຈາກລັດຖະບານ ທີ່ຖືກຕ້ອງຕາມລະບຽບກົດໝາຍ.
- 4.3 ເປັນຜູ້ມີຈຸດປະສົງໃນການປຸງແຕ່ງໄມ້ເລື່ອຍ, ໄມ້ເຄິ່ງສຳເລັດຮູບ ແລະ ໄມ້ສຳເລັດຮູບ, ປຸງແຕ່ງຢາ, ໄມ້ປ່ອງ ແລະ ເຄື່ອງປ່າຂອງດົງ ເພື່ອ ຮັບໃຊ້ພາຍໃນ ແລະ ລົງອອກຕ່າງປະເທດ.
- 4.4 ເປັນຜູ້ມີຖານະການເງິນພຽງພໍ ແລະ ໄດ້ຮັບການຢັ້ງຢືນຖານະການເງິນຈາກທະນາຄານ ຫຼື ສະຖາບັນການເງິນ ຢູ່ພາຍໃນ ຫຼື ຕ່າງປະເທດ.
- 4.5 ເປັນຜູ້ທີ່ບໍ່ເຄີຍຖືກດຳເນີນຄະດີ, ກ່າວໂທດ ຫຼື ຖືກປັບໄຫມ ຍ້ອນຝ່າຝົນລະບຽບກົດຫມາຍປ່າໄມ້ ແລະ ກົດຫມາຍອື່ນໆມາກ່ອນ.

ມາດຕາ 5 : ວ່າດ້ວຍສິດ ຂອງຜູ້ເຂົ້າຮ່ວມການປະມຸນ.

- 5.1 ຜູ້ເຂົ້າຮ່ວມການປະມຸນ ມີສິດສະເໜີຂໍຮັບຊາບຂໍ້ມູນໄມ້ ແລະ ເຄື່ອງປ່າຂອງດົງ ແລະ ຂໍ້ມູນ ທີ່ຈຳເປັນຕ່າງໆ ເພື່ອເປັນບ່ອນອີງໃຫ້ແກ່ການຄົ້ນຄວ້າ ແລະ ຕັດສິນໃຈຂອງຕົນ.
- 5.2 ຜູ້ເຂົ້າຮ່ວມການປະມຸນ ມີສິດສະເໜີ ເຂົ້າຮ່ວມປະມຸນຢູ່ເຂດໃດເຂດໜຶ່ງ ຫຼື ຫຼາຍເຂດ ຖ້າວ່າໂຮງງານຂອງຕົນຍັງມີຄວາມຕ້ອງການວັດຖຸດິບ ແລະ ໄດ້ຮັບການອະນຸຍາດຈາກ

- ຄະນະປະມູນ.ແຕ່ຕ້ອງຮັບປະກັນເງື່ອນໄຂຕ່າງໆ ທີ່ລະບຽບການປະມູນວາງອອກ.
- 5.3 ຜູ້ເຂົ້າຮ່ວມການປະມູນ ມີສິດຂໍຖອນຕົວ ໃນໄລຍະການດຳເນີນການປະມູນແຕ່ຕ້ອງ  
ລາຍງານເຫດຜົນຈຳເປັນ ໃຫ້ແກ່ຄະນະກຳມະການປະມູນຊາບ.
- 5.4 ຫ້າມເດັດຂາດ ບໍ່ໃຫ້ຜູ້ປະມູນ ສົມຮູ້ຮ່ວມຄິດກັນສໍ້ໂກງລາຄາປະມູນ ເຊິ່ງພາໃຫ້ລັດເສຍ  
ຜົນປະໂຫຍດ ແລະ ຖືວ່າການກະທຳດັ່ງກ່າວ ເປັນການກະທຳຜິດກົດໝາຍ ຕ້ອງໄດ້ດຳ  
ເນີນຄະດີ.

ມາດຕາ 6 : ເງື່ອນໄຂ ແລະ ການປະກອບເອກະສານ ເພື່ອຂໍເຂົ້າຮ່ວມການປະມູນ :

ສະເໜີໃຫ້ແຍກອອກເປັນສອງກໍລະນີຄື:

- ການປະມູນຂາຍໄມ້
- ການປະມູນຂາຍເຄື່ອງປ່າຂອງດົງ

ໂດຍພາຍໄຕ້ເງື່ອນໄຂ ແລະ ການປະກອບເອກະສານການປະມູນ ດັ່ງນີ້:

- 6.1 ໃບຄຳຮ້ອງ ເຖິງຄະນະກຳມະການປະມູນ , ໂດຍສະແດງເຈດຈຳນົງຢາກເຂົ້າ  
ຮ່ວມການປະມູນ ແລະ ຄວາມຕ້ອງການກ່ຽວກັບໄມ້ ແລະ ເຄື່ອງປ່າຂອງດົງ  
ພ້ອມທັງສະເໜີລາຄາ.
- 6.2 ໃບອະນຸຍາດດຳເນີນການຜະລິດຂອງໂຮງງານປຸງແຕ່ງໄມ້ ແລະ ເຄື່ອງປ່າຂອງດົງ ທີ່  
ກະຊວງກະສິກຳ ແລະ ປ່າໄມ້ ແລະ ກະຊວງກ່ຽວຂ້ອງອື່ນໆໄດ້ອອກໃຫ້ ປະຈຳສົກ  
ປີນັ້ນ.
- 6.3 ໃບທະບຽນທຸລະກິດການຄ້າ ທີ່ຂະແໜງການຄ້າໄດ້ອອກໃຫ້.
- 6.4 ໃບທະບຽນອາກອນ ທີ່ ຂະແໜງການເງິນໄດ້ອອກໃຫ້.
- 6.5 ໃບຢັ້ງຢືນ ຖານະການເງິນທີ່ອອກໃຫ້ໂດຍ ທະນາຄານ ຫລື ສະຖາບັນການເງິນໃດໜຶ່ງ  
ຢູ່ພາຍໃນ-ຕ່າງປະເທດ ຢ່າງໜ້ອຍແມ່ນເທົ່າກັບມູນຄ່າການປະມູນຕາມລາຄາກາງ.
- 6.6 ໃບຢັ້ງຢືນ ກ່ຽວກັບການນຳໃຊ້, ຈຳໜ່າຍ ຫຼື ປຸງແຕ່ງໄມ້ ແລະ ເຄື່ອງປ່າຂອງດົງ  
(ຜູ້ທີ່ຢັ້ງຢືນການປຸງແຕ່ງ ເປັນຜະລິດຕະພັນສຳເລັດຮູບ ເພື່ອສົ່ງອອກຈະໄດ້ຮັບການ  
ພິຈາລະນາເປັນພິເສດ).
- 6.7 ເງິນຄ້ຳປະກັນໃນການເຂົ້າຮ່ວມປະມູນ 20 % ຂອງລາຄາກາງທີ່ກຳມະການໄດ້ກຳນົດ  
ຂຽນເປັນແຊັກ ຫລື ເງິນສົດກໍ່ໄດ້ແລະຈະຖືກທັກກັບລາຄາຊື້ໄມ້ເລີຍ, ຖ້າປະມູນບໍ່ໄດ້  
ຈະສົ່ງເງິນດັ່ງກ່າວຄືນ,(ເງິນດັ່ງກ່າວຕ້ອງມອບໃຫ້ຄະນະກຳມະການກ່ອນການເປີດ  
ຊອງປະມູນ).
- 6.8 ຜູ້ທີ່ຊະນະການປະມູນຕ້ອງ ເຮັດສັນຍາຊື້-ຂາຍໄມ້ກັບຄະນະປະມູນ ພາຍໃນເວລາ, 07  
ວັນ, ນັບແຕ່ມີປະກາດຜົນຂອງການປະມູນ.
- 6.9 ຜູ້ທີ່ຊະນະການປະມູນຕ້ອງຊຳລະໃຫ້ລັດກ່ອນ 100% ຂອງເງິນຄ່າພັນທະໄມ້ທັງໝົດ  
ພາຍໃນກຳນົດ 07 ວັນ ນັບແຕ່ມີໄດ້ເຊັນສັນຍາຊື້-ຂາຍໄມ້ກັບຄະນະປະມູນ, ຖ້າບໍ່ຊຳ  
ລະຕາມຈຳນວນ ແລະ ກຳນົດເວລາທີ່ເຊັນນຳກັນ ຈະຖືວ່າສະລະສິດ,ຄະນະປະມູນ ຈະ



ຍຶດເງິນຄ້າປະກັນການເຂົ້າຮ່ວມປະມູນມາເປັນຂອງລັດໂດຍບໍ່ມີເງື່ອນໄຂໃດໆທັງສິ້ນ.

- 6.10 ການສະລະສິດຂອງຜູ້ຊະນະປະມູນລຳດັບທີໜຶ່ງ, ຄະນະກຳມະການຈະຍົກສິດໃຫ້ຜູ້ທີ່ສະເໜີລາຄາປະມູນໄດ້ລຳດັບທີສອງ ໂດຍອັດຕະໂນມັດ.

### ພາກທີ III

ວ່າດ້ວຍການຈັດຕັ້ງ ແລະ ໜ້າທີ່ ຂອງຄະນະກຳມະການປະມູນ.

ມາດຕາ 7 : ການຈັດຕັ້ງ ຂອງ ຄະນະກຳມະການ ປະມູນ :

- 7.1 ມອບໃຫ້ ແຂວງ, ນະຄອນຫຼວງວຽງຈັນ ແລະ ເຂດພິເສດ ຈັດຕັ້ງຄະນະກຳມະການປະມູນຂາຍໄມ້ຂອງລັດຂຶ້ນ ຊຶ່ງປະກອບດ້ວຍ ຜູ້ຕາງໜ້າຂະແໜງການກ່ຽວຂ້ອງຂອງ ແຂວງ, ນະຄອນຫຼວງວຽງຈັນ ແລະ ເຂດພິເສດ ເປັນຕົ້ນແມ່ນ ພະແນກການເງິນ, ພະແນກການຄ້າ, ພະແນກກະສິກຳແລະປ່າໄມ້ ແລະ ທະນາຄານ.
- 7.2 ຄະນະກຳມະການປະມູນດັ່ງກ່າວ ແມ່ນຢູ່ພາຍໃຕ້ການຊີ້ນຳຂອງທ່ານເຈົ້າແຂວງ, ເຈົ້າຄອງນະຄອນຫຼວງ ແລະ ຫົວໜ້າເຂດພິເສດ ຫຼື ຜູ້ຮອງ.

ມາດຕາ 8 : ໜ້າທີ່ຕົ້ນຕໍ ຂອງ ຄະນະກຳມະການປະມູນ :

- 8.1 ເກັບກຳຂໍ້ມູນກ່ຽວກັບ ຜົນການສຳຫຼວດ ແບ່ງເຂດຊຸດຄົ້ນ, ການຄິດໄລ່ ບໍລິມາດ ແລະ ຄຸນນະພາບໄມ້ ແລະ ເຄື່ອງປ່າຂອງດົງ ເພື່ອເປັນຂໍ້ມູນ ແລະ ບ່ອນອີງໃຫ້ແກ່ການຄິດໄລ່ລາຄາກາງ, ການວາງລະບຽບ ການຈັດຕັ້ງການປະມູນ.
- 8.2 ຮ່າງບັດເຊີນ ການເຂົ້າຮ່ວມການປະມູນ, ອອກຂໍ້ແນະນຳລະບຽບການປະມູນ. ຕາມມາດຕາ 06, ກະກຽມເອກະສານຕ່າງໆ ກ່ຽວກັບການປະມູນ ແລະ ແຈກຢາຍຂອງປະມູນໃຫ້ຜູ້ທີ່ສົນໃຈເຂົ້າຮ່ວມການປະມູນ.
- 8.3 ຮັບຄຳຮ້ອງ ແລະ ຊອງປະມູນ ຈາກ ຜູ້ສະເໜີຂໍເຂົ້າຮ່ວມການປະມູນ.
- 8.4 ສະຫຼຸບລາຍງານຜົນຂອງການປະມູນໃຫ້ ທ່ານເຈົ້າແຂວງ, ທ່ານເຈົ້າຄອງນະຄອນ ແລະ ທ່ານຫົວໜ້າເຂດພິເສດ ຫຼື ຜູ້ຮອງ ເພື່ອພິຈາລະນາ ແລະ ຮັບຮອງເອົາ.
- 8.5 ແຈ້ງຜົນຂອງການປະມູນ ໃຫ້ຜູ້ເຂົ້າຮ່ວມການປະມູນ ໃຫ້ທັນກັບສະພາບການ.
- 8.6 ໃຫ້ຄຳແນະນຳ ແລະ ແກ້ໄຂ ຂໍ້ຂ້ອງໃຈຕ່າງໆ ໃຫ້ແກ່ຜູ້ສົນໃຈເຂົ້າຮ່ວມການປະມູນ ແລະ ຜູ້ເຂົ້າຮ່ວມການປະມູນ.

## ພາກທີ IV

### ວ່າດ້ວຍວິທີດຳເນີນການປະມູນ.

ມາດຕາ 9: ການເປີດຊອງປະມູນ :

- 9.1 ການເປີດຊອງປະມູນຕ້ອງເປີດຕາມວັນ, ເວລາ ແລະ ສະຖານທີ່ ທີ່ຄະນະກຳມະການປະມູນໄດ້ກຳນົດໄວ້ໃນຈົດໝາຍເຊັນເຂົ້າຮ່ວມການປະມູນ.
- 9.2 ການເປີດຊອງປະມູນຕ້ອງເປີດຊ້ອງໜ້າການເຂົ້າຮ່ວມຂອງຄະນະກຳມະການປະມູນຢ່າງນ້ອຍ 2/3 ຂຶ້ນໄປ ແລະ ຜູ້ເຂົ້າຮ່ວມການປະມູນ.

ມາດຕາ 10: ການຕີລາຄາຜົນການປະມູນ :

ການຕີລາຄາຜົນການປະມູນ ໃຫ້ອີງໃສ່ລາຄາກາງເປັນຫຼັກ, ຜູ້ທີ່ໃຫ້ລາຄາສູງກ່ວາໝູ່ແມ່ນຜູ້ຊະນະການປະມູນ, ແຕ່ໃນກໍລະນີຜູ້ຊະນະການປະມູນຜູ້ທີ 1 ບໍ່ມີເງື່ອນໄຂປະຕິບັດ, ໃຫ້ຖືເອົາຜູ້ຊະນະການປະມູນຜູ້ທີ 2 ເປັນຜູ້ຊະນະການປະມູນ ແລະ ຖ້າຜູ້ຊະນະການປະມູນຜູ້ທີ 2 ບໍ່ມີເງື່ອນໄຂປະຕິບັດ ໃຫ້ຍົກເລີກການປະມູນ ແລະ ຄະນະປະມູນຕ້ອງລາຍງານຂໍຄວາມເຫັນນຳລັດຖະມົນຕີກະຊວງການເງິນ.

ມາດຕາ 11: ໜ້າທີ່ຂອງ ຜູ້ຊະນະການປະມູນມີດັ່ງນີ້ :

- 11.1 ມາເຊັນສັນຍາຊື້-ຂາຍ ໄມ້ ແລະ ເຄື່ອງປ່າຂອງດົງ ນຳຄະນະປະມູນ ພາຍໃນກຳນົດ 07 ວັນ ຫຼັງຈາກສຳເລັດການປະມູນ.
- 11.2 ພາຍຫຼັງເຊັນສັນຍາຊື້-ຂາຍແລ້ວ, ກ່ອນຈະເຄື່ອນຍ້າຍໄມ້ ແລະ ເຄື່ອງປ່າຂອງດົງຈາກສະໜາມ 2 ເຂົ້າໂຮງງານປຸງແຕ່ງ ຕ້ອງຈ່າຍເງິນໄດ້ຄົບ 100% ເສຍກ່ອນ.
- 11.3 ຜູ້ຊະນະການປະມູນ ຕ້ອງປະຕິບັດຕາມກົດໝາຍປ່າໄມ້ ແລະ ນິຕິກຳອື່ນໆ ທີ່ລັດວາງອອກ.

## ພາກທີ V

### ວ່າດ້ວຍການຈັດຕັ້ງປະຕິບັດ

ມາດຕາ 12: ມອບໃຫ້ພະແນກການເງິນແຂວງ, ນະຄອນຫຼວງ ແລະ ເຂດພິເສດເປັນຜູ້ປະສານສົມທົບກັບ ພະແນກກະສິກຳ ແລະ ປ່າໄມ້, ພະແນກການຄ້າແຂວງ ແລະ ພາກສ່ວນກ່ຽວຂ້ອງຂອງແຂວງ ຈັດຕັ້ງປະຕິບັດ ລະບຽບການສະບັບນີ້ ໃຫ້ໄດ້ຮັບຜົນເປັນຢ່າງດີ.

ມາດຕາ 13: ລະບຽບການສະບັບນີ້ ມີຜົນນຳໃຊ້ໄດ້ນັບແຕ່ມີລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງການເງິນ,



ທະນາຍົກ